

# Khmer Story Lovers

ព្រឹត្តិ ឈួន

## មួយសតវត្ស

### ក្រោមអំណាចគ្រួសារ ចៅហ្វាយបែន

ចាប់ពីឆ្នាំ ១៧៩៤មក ចៅពញាអភ័យធិបេស បែន បាន ឡើងឋានៈជាស្តេចត្រាញ់ ឈប់ស្តាប់បង្គាប់ព្រះមហាក្សត្រខ្មែរនៅ ឧដុង្គទៀតហើយ ។ គាត់កាន់ការខេត្តបាត់ដំបង ដោយមានជំនួយ ពីកងទ័ពសៀម ហើយត្រូវលើកសួយសារអាកររាល់ឆ្នាំទៅថ្វាយព្រះ ចៅសៀម ។ ក្រោយដែលគាត់ស្លាប់ទៅ គ្រួសារគាត់ទទួលមរតក ត្រួតត្រាខេត្តបាត់ដំបងអស់៤តំណ រហូតដល់ឆ្នាំ១៩០៧ ទើបខេត្ត បាត់ដំបងបានវិលមកប្រទេសខ្មែរវិញ ។

យើងនិយមហៅចៅពញាអភ័យធិបេសនេះថា ចៅហ្វាយបែន តាមងារដែលគាត់តាំងខ្លួនឯងជាធំត្រួតត្រាប្រទេសខ្មែរនៅឧដុង្គ ។ ពាក្យថា ចៅហ្វាយត្រូវបាត់បង់ទៅហើយតាំងពីពេលដែលស្តេចសៀម តាំងជា "ចៅពញាអភ័យធិបេស វិសេសសង្គ្រាម រាបនវិន្ទ ឥន្ទជ័យ អភ័យភេរី បរាពាហ៍" ។

យើងមិនបានឯកសារច្បាស់លាស់អំពីកូនចៅ ចៅហ្វាយបែន នេះទេ ព្រោះឯកសារនិយាយមិនអាចសល់គង់រង់កើត ។ យើងដឹង

បាត់ដំបង

បានតែលោកកថាថន ឈុំ ដែលជាស្តេចត្រាញ់ចុងក្រោយបង្អស់នៃ គ្រួសារចៅហ្វាយបែន ដែលគេហៅថា គ្រួសារ "អភ័យវង្ស" ។ ក្រោយដែលគាត់បានឡើងជាស្តេចត្រាញ់ ចៅហ្វាយបែន បានចាត់ រាស្ត្រខ្មែរ១សែននាក់ឲ្យទៅជួយដុតអិដ្ឋ ជីកព្រែកនៅឯរាជធានី សៀម ធ្វើឲ្យខ្មែរប្រាក់ប្រាសប្រពន្ធកូន ទៅរស់នៅស្រុកគេរហូត ដល់សព្វថ្ងៃ កើតជាសង្កាត់មួយហៅថា "បាងសែន" ។

នៅក្រោយពេលដែលព្រះអង្គអេងសុគតនៅឆ្នាំ ១៨០៦ ចៅ ពញាអភ័យធិបេស បែន បានយកបុត្រីនាម នាងទេព មកថ្វាយ ព្រះអង្គចន្ទដែលទើបនឹងឡើងសោយរាជ្យនៅឧដុង្គ ។ អ្នកម្នាង ទេពនេះមានបុត្រីមួយអង្គនាម ព្រះអង្គហែន ដែលក្រោយមក យូនបានចាប់យកទៅជ្រមុជទឹកសំលាប់នៅឯលង់ហោ ។ ចៅពញា អភ័យ ធិបេស បែន ទទួលអនិច្ចកម្មនៅឆ្នាំ១៨០៩ ប៉ុន្មានខែ ក្រោយដែលព្រះចៅសៀមព្រះពុទ្ធយំតហ្វាចុឡាណោកសុគត ។ ព្រះ ចៅថ្មីនៃប្រទេសសៀមគឺ ព្រះពុទ្ធទ្រង់ឡានភាល័យ បានតែង តាំងលោកវិបុលរាជ បែន ដែលត្រូវជាកូនលោកអភ័យធិបេស បែន ឲ្យឡើងកាន់អំណាចនៅខេត្តបាត់ដំបង ដោយមាននាទីជា ចៅពញាអភ័យធិបេស តមកទៀត ។ លោកវិបុលរាជបែនកាន់ អំណាចបាន ៧ ឆ្នាំ ក៏ធ្វើមរណកាលទៅ ។ លោករស់ ដែលត្រូវជា



កូនលោកវិបុលរាជ ប៉ែន ត្រូវបានស្តេចសៀមតែងតាំងជា ចៅ  
ពញាអភ័យធិបេស តមកទៀត ។ ចាប់ពីឆ្នាំ ១៨១៦ លោកអភ័យ  
ធិបេសរស់ កាន់អំណាចបាន២០ឆ្នាំ ក៏ធ្វើមរណកាលទៅទៀតនៅ  
ឆ្នាំ ១៨៣៥ ។

នៅពេលនេះ នៅឯរាជធានីឧដុង្គមានវិបត្តិរាជវង្សយ៉ាងខ្លាំង  
យួនបានលើក ក្សត្រីអង្គមី ឲ្យសោយរាជ្យ ។ ព្រះអង្គដួងនិង  
ព្រះអង្គអិម ដែលជាព្រះអនុជព្រះអង្គចន្ទ បានរត់ទៅស្រុកសៀម ។  
សៀមបានឧបត្ថម្ភព្រះអង្គអិម និងព្រះអង្គដួង ដោយចាត់ឲ្យព្រះ  
អង្គអិម មកគង់នៅបណ្តោះអាសន្នឯបាត់ដំបង ។ ព្រះអង្គដួងយាង  
មកគង់នៅមង្គលបុរី ត្រង់វត្តពោធិលូង ។ នៅពេលមកដល់បាត់ដំ  
បង ព្រះអង្គអិមបានកសាងប័រមបន្ទាយមួយ តែជាប័រមបន្ទាយធ្វើ  
អំពើឈឺច្រុះក្តារចាក់ដី ប៉ុន្តែទឹកលិចនៅរដូវវស្សា ។

នៅពេលនោះស្តេចសៀម ព្រះណាងក្លាវ ហាក់ដូចជាចង់  
ឈប់ឲ្យគ្រួសារ ចៅហ្វាយបែន កាន់អំណាចនៅបាត់ដំបងទៀតហើយ  
បានជាប្រគល់ខេត្តបាត់ដំបងឲ្យទៅព្រះអង្គអិមត្រួតត្រាវិញ ។ ព្រះ  
អង្គអិម មិនពេញចិត្តនឹងធ្វើត្រឹមតែស្តេចត្រាញ់ ត្រួតខេត្តមួយទេ  
ចង់តែមកសោយរាជ្យនៅឧដុង្គតែម្តង ។ គាប់ជួនពេលនោះ យួន  
ដឹងថាព្រះអង្គអិមមកគង់នៅបាត់ដំបង ក៏ចាត់ភ្នាក់ងារសំងាត់ដែល

គេហៅថា "អុងផរ" ឲ្យចូលមកប្រលោមព្រះអង្គអិមដោយបោក  
ប្រាសថា យួនប្រគល់រាជសម្បត្តិថ្វាយ ។ ព្រះអង្គអិមព្រេកអរណាស់  
ព្រោះត្រូវនឹងចំណុចចិត្តក៏សរសេរសំបុត្រសំងាត់មួយទៅថ្វាយស្តេច  
សៀមថា ព្រះអង្គដួងដែលគង់នៅមង្គលបុរី មានទាក់ទងសមគំនិត  
ជាមួយយួន ។ កលល្បិចនេះមានគោលបំណងបំបែកព្រះអង្គដួង កុំ  
ឲ្យមកសោយរាជ្យនៅឧដុង្គ ប្រជែងនឹងព្រះអង្គ ។ ស្តេចសៀម  
ទទួលដំណឹងនេះភ្លាម ក៏ចាត់ឲ្យគេមកយាងព្រះអង្គដួង ទៅឯក្រុង  
បាងកក ។

នៅពេលមានឱកាសល្អ ព្រះអង្គអិមក៏លួចធ្វើដំណើរដោយ  
ស្ងាត់ជាមួយភ្នាក់ងារយួនទៅឧដុង្គ ។ ព្រះអង្គអិមមិនយាងទៅម្នាក់  
ឯងទេ ថែមទាំងបានចាប់លោកបាឡាត់ រស់ ក្រុមការខេត្តបាត់  
ដំបង ព្រមទាំងកៀរគ្រួសារខ្មែរនៅតាមជងផ្លូវយកទៅផង ។ តែ  
នៅពេលទៅដល់ពោធិសាត់ យួនក៏ចាប់ទាំងព្រះអង្គអិម ព្រមទាំង  
លោកបាឡាត់ ទាំងគ្រួសារខ្មែរយកទៅឃុំទុកឯក្រុងវេ នាប្រទេស  
អាណ្តាម ។ យួនឃុំគ្រួសារខ្មែរទុកនៅស្រុកវាអស់ពេលជាង ១០  
ឆ្នាំ ។ នៅក្រុងវេនេះ លោកបាឡាត់រស់បានបន់ស្រន់ព្រះ  
រតនត្រ័យ សុំឲ្យជួយគាត់និងគ្រួសារឲ្យបានត្រឡប់មកស្រុកទេស  
វិញ ។ លោកបាឡាត់បានបន់ស្រន់ថានឹងសាងវត្តមួយតបស្នង



សងគុណព្រះរតនត្រ័យ ។ ហេតុនេះហើយបានជាក្រោយពេល  
ដែលគាត់បានមកស្រុកវិញ លោកបាទ្យាត់បានសាងវត្តមួយដែល  
គេហៅថា វត្តបាទ្យាត់ សព្វថ្ងៃ ។

សៀមព្រួយបារម្ភណាស់ ពីជំរឿនជំរែកយួន នៅបាត់ដំបង  
ដែលជាទ្វារនៃប្រទេសគេ ។ សៀមក៏ចាត់ចៅពញាបតិស្រ្តុតេជា  
ហៅថា ចៅពញាបឌិន ឬ លោកចៅយុន ឲ្យរៀបចំខេត្ត  
បាត់ដំបង ទប់ទល់នឹងការរាតត្បាតនៃទ័ពយួនដោយថាហេតុ ក្នុង  
រវាងឆ្នាំ ១៨៣៨ ។ ក្នុងការរៀបចំស្រុកបាត់ដំបងនេះ សៀមបាន  
ចូលមក សាងបន្ទាយប្រាការមួយធ្វើអំពីអិដ្ឋបូកបាយអរ មាន  
បណ្តោយ ១៨ សិន ១១២សិន ។ អ្នកស្រុកហៅបន្ទាយប្រាការ  
នេះតាមសៀម ថា កំផែងខ្ពស់ ឬ កំផែងដែលប្រែថា កំពែង ។  
គេបានបញ្ជាទិញកាំភ្លើងធំជាច្រើនពីប្រទេសអង់គ្លេស ដើម្បីការ  
ពារកំផែងនេះ ។ មួយចំណែកទៀត គេបានទប់ស្កឹងចាស់ គឺអូរ  
ដំបងឲ្យទឹកហូរតែមួយផ្លូវ បករកស្ទឹងសង្កែដែលហូរកាត់ទីប្រជុំជន  
បាត់ដំបងនេះ ។ គេបានបញ្ជូនអាគមគាថាក្នុងស្ទឹង ត្រង់កំពង់សីមា  
នៅខាងលើនិងពាមសីមានៅខាងក្រោម ។ គេដាំថ្មគោលធំៗនៅ  
ជុំវិញទីក្រុងដើម្បីការពារសត្វសាហាវនិងសឹកសត្រូវផ្សេងៗ ។ ក្នុង  
ការរៀបចំស្រុកនេះ សៀមបានកេណ្ឌទ័ពតាំងពីខ្ពង់រាបនគររាជ



ចៅពញា បឌិន មេទ័ពសៀម (អ.ជ)



សីមាមក ។ ទំព័រសៀមនៅពេលនោះកាចសាហាវណាស់ ដើរកាប់  
សំលាប់បួនទ្រព្យសម្បត្តិអ្នកស្រុក ធ្វើឲ្យរាស្ត្រខ្មែរខ្លាចរអាយ៉ាង  
ខ្លាំង ។

នៅឆ្នាំ ១៨៤២ ព្រះចៅសៀមព្រះណាងក្បាវបានចាត់ចៅ  
ពញាបឌិនឲ្យនាំទ័ពជូនព្រះអង្គដួង មកសោយរាជ្យនៅឧដុង្គ ។  
ប្រជារាស្ត្របាត់ដំបងបានចូលរួមមួយផ្នែកក្នុងកងទ័ពនេះ ក្រោម  
បញ្ជារបស់ព្រះអង្គកែវម៉ា និងព្រះនរិន្ទយោធា ។ ព្រះអង្គកែវម៉ា  
នេះជា កូនចៅហ្វាបែនដែលបាននាំទ័ពរុញច្រានយួនរហូតដល់មាត់  
ជ្រូក ពាមនាវ ។

យួនសុំចុះចាញ់ថយចេញពីប្រទេសខ្មែរ ព្រះអង្គដួងក៏បានឡើង  
សោយរាជ្យនៅឧដុង្គមានជ័យ ។ ចៅពញាបឌិន បានថ្វាយបង្គំលា  
ព្រះអង្គដួង ត្រឡប់មកតាំងនៅបាត់ដំបង ។ ចៅពញាបឌិនបាន  
ចាត់ចែងបែងចែកដែនដីស្តេចត្រាញ់នៅបាត់ដំបង នៅរវាងឆ្នាំ  
១៨៤៥ ជាខេត្តតូចៗដាច់ៗពីគ្នា ដូចជាខេត្តបាត់ដំបង សៀមរាប  
សិរីសោភ័ណ ចុងកាល ព្រះស្រុក ។ ការបំបែកខេត្តនេះមានន័យ  
ថាបន្ថយអំណាចស្តេចត្រាញ់នៅបាត់ដំបង ។ ខេត្តបាត់ដំបងនៅ  
សល់តែស្រុកបួនទេគឺ មោងឫស្សី បាត់ដំបង មង្គលបុរី និង  
ស្រែអន្ទាក់ ។ សៀមបានលើកកូនរបស់លោកអភ័យធិបេសរបស់

ម្នាក់ឈ្មោះ និង ឲ្យត្រួតត្រាខេត្តបាត់ដំបងដោយមានងារជា អភ័យ  
ធិបេស ដដែល ។

គេមិនបានដឹងថា ចៅពញាអភ័យធិបេស និង នេះបានធ្វើអ្វី  
ខ្លះ ហើយទទួលអនិច្ចកម្មនៅឆ្នាំណាទេ តែនៅឆ្នាំ១៨៥៦លោកបាន  
ចាត់មន្ត្រីឲ្យទៅជាកម្មវិញព្រះត្រ័យបិដកនិងទូមួយ ពីប្រទេសសៀម  
យកមកតំកល់នៅវត្តពោធិវាល ។

ក្រោយដែលលោកអភ័យធិបេស និង ធ្វើមរណកាលទៅ  
ព្រះចៅសៀមបានជ្រើសរើសកូនលោក និង ម្នាក់ឈ្មោះ យារ ហៅ  
ញ៉ុញ ឲ្យធ្វើជាស្តេចត្រាញ់ មានងារថា ចៅពញាគទាធរ  
ធរណិន្ទ រាមនរិន្ទឥន្ទ្រាធិបតី អភ័យភេរី ពាហុ ។ ពាក្យថា  
គទាធរ នេះអានតាមសៀមថា កថាថន ប្រែថា អ្នករក្សាដំបង ។

ការផ្លាស់គោរម្យងារស្តេចត្រាញ់នេះ ពិតជាមានន័យថា  
គ្រួសារចៅហ្វាបែន ត្រូវគេបន្ថយទឹកដីនិងអំណាចខ្លះ ។

គឺលោកយារ ហៅ ញ៉ុញ នេះហើយ ដែលបានស្ថាបនាព្រះ  
វិហារវត្តសង្កែសព្វថ្ងៃ ដែលមានចេតិយពីរនៅខាងមុខ មួយ  
សំរាប់តំកល់អដ្ឋិលោកកថាថន ញ៉ុញ មួយទៀតសំរាប់អដ្ឋិលោកជំ  
ទាវឈ្មោះ ធិម ។ លោកជំទាវ ធិម នេះ បានស្ថាបនាវត្តមួយនៅ  
ក្នុងកំផែង ដែលគេហៅថាវត្តកំផែង ដែលកាលនោះនៅត្រង់



(៧៧) ព្រះមហាក្សត្រី



(៧៨) ព្រះបាទសីហនុ



២៦

២៧

បាត់ដំបង

២៣

ទក្ខិណសាលាបឋមសិក្សាសព្វថ្ងៃ ។

នៅឆ្នាំ ១៨៦៣ ប្រទេសកម្ពុជាបានធ្លាក់ក្នុងអាណាព្យាបាល បារាំង ។ នៅឆ្នាំ ១៨៧២ ចៅពញាឥសាន ញ៉ុញ បានទៅគាល់ព្រះ បាទនរោត្តម នៅពេលដែលព្រះអង្គយាងមកធ្វើទស្សនកិច្ចនៅពោធិ សាត់ ។ ព្រះបាទនរោត្តម បានប្រទានប្រអប់មាស១ កន្តោរមាស ១ ដើងពានមាស១ ដល់លោកកថាថន ញ៉ុញ ។ គេមិនយល់ថាហេតុ អ្វីបានជាព្រះបាទនរោត្តម ប្រទានរបស់ដ៏មានតំលៃយ៉ាងនេះដល់ លោកញ៉ុញ ដែលគ្រាន់តែជាស្តេចត្រាញ់ប៉ុណ្ណោះ ឬមួយក៏ជា តង្វាយ ផ្ញើទៅស្តេចសៀម ។

នៅពេលនេះដែរ គេសង្កេតឃើញព្រះរាជបុត្រ នៃ ព្រះអង្គដួង ព្រះនាម ព្រះអង្គម្ចាស់កែវមនោហរ បានរត់មកជ្រក កោនជាមួយ លោកកថាថន ញ៉ុញ ដោយមិនដឹងមូលហេតុ ច្បាស់លាស់ ។ ព្រះអង្គម្ចាស់កែវមនោហរនេះបានសង់ដំណាក់មួយ នៅខាងត្បូងវត្តតាមិម ប្រមាណ១០០ម៉ែត្រ ដោយបានយកដីរិនិង សេះជាច្រើនមកជាមួយផង ។ កន្លែងនេះ នៅពេលនោះ គេហៅ ថា កំពង់លួង ។

នៅពេលនេះ ទំនាស់រវាងសៀមនិងបារាំង ចេះតែកើតមាន ខ្លាំងឡើងៗ ។ នៅឆ្នាំ ១៨៩៣ បារាំងបានបង្ខំសៀមឲ្យដាក់ខេត្ត



បាត់ដំបងជាតំបន់គ្មានកងទ័ព ដូច្នោះ សៀមគ្មានអំណាចតាំង ទ័ពលូសង់បន្ទាយនៅបាត់ដំបងទេ ។

នៅក្នុងសម័យលោកកថាថន ញ៉ុញ នេះខេត្តបាត់ដំបងមាន ការលូតលាស់បន្តិចខាងគមនាគមន៍ ។ គេបើកឲ្យមានប្រៃសណីយ៍ ទូរសព្ទនិងទូរលេខ ទាក់ទងជាមួយបាងកក ភ្នំពេញ ព្រៃនគរ ។ នៅជាមួយនេះ កប៉ាល់ក៏បានចូលមកដឹកទំនិញ និងអ្នកដំណើរ ពី បាត់ដំបងទៅបាក់ព្រា ពីបាក់ព្រាទៅមង្គលបុរី ពីបាក់ព្រាទៅភ្នំពេញ ដែរ ។

លោកកថាថន ញ៉ុញ នេះរាប់រានលោកចៅឃុនបឌិន ណាស់ ។ គាត់បានរៀបការកូនស្រី ឈ្មោះ អ្នកម្ចាស់ ឃ្លឹប ហៅ ប៉ូ ជាមួយកូនលោកចៅឃុនបឌិនឈ្មោះ អេម សិង្គសេនីយ៍ ។ នៅ ពេលដែលលោក ញ៉ុញ ចូលក្នុងវ័យចាស់ជរា អ្នកម្ចាស់ ឃ្លឹប ចាត់ចែងកិច្ចការទាំងអស់ជំនួសឪពុក ។ ព្រះចៅសៀមពេញចិត្ត ណាស់ ហើយមានបំណងលើកប្តីអ្នកម្ចាស់ ឃ្លឹប នេះឲ្យកាន់តំ ណែងជាចៅហ្វាយខេត្តបាត់ដំបង ។ តែនៅពេលនោះ លោកឈុំ ដែលជាប្អូនអ្នកម្ចាស់ឃ្លឹប មានការច្រណែននិន្ទា ក៏ចាត់ឲ្យគេលូត កាប់សំលាប់ប្តីអ្នកម្ចាស់ឃ្លឹបនេះចោលទៅ ។

លោកកថាថន ញ៉ុញនេះធ្វើមរណកាលនៅរវាងឆ្នាំ១៨៩៤ ។

គេហៅលោក ញ៉ុញ ថាលោកម្ចាស់ព្រះកោដ្ឋ ព្រោះគេដាក់សព លោក ញ៉ុញ ក្នុងកោដ្ឋធ្វើបុណ្យ មុននឹងបូជា ។

ស្តេចសៀមទាល់ព្រះឥរិះ ក៏លើកលោកឈុំនេះ ដែលជាកូន ប្រុសតែមួយរបស់លោកជំទាវធិម ឲ្យធ្វើជាស្តេចត្រាញ់តទៅដោយ មានងារថា ចៅពញាគទាធរ ធរណិន្ទ្រ រាមនវិន្ទ ឥន្ទ្រាធិបតីអភ័យ ភេរី ពហុ ។

លោក ឈុំ កាន់អំណាចបានជាង ១០ឆ្នាំ សៀមក៏ប្រគល់ ខេត្តបាត់ដំបងមកឲ្យខ្មែរវិញ ។ លោកឈុំនេះ ត្រូវទៅរស់នៅឯ បស្ចឹមបុរី នាប្រទេសសៀម ។

ក្នុងរយៈពេល១ សតវត្ស គឺពីឆ្នាំ១៧៩៤ដល់ ១៩០៧ គ្រួសារ ចៅហ្វាយបែន ត្រួតត្រាខេត្តបាត់ដំបងរហូតមក ។ អ្នកស្រុកនាំគ្នាហៅ ស្តេចត្រាញ់របស់ខ្លួនថាលោកម្ចាស់ ។ តែដើម្បីកុំឲ្យច្រឡំរវាង លោកម្ចាស់ញ៉ុញ និងលោកម្ចាស់ឈុំនេះ គេហៅលោកញ៉ុញថា លោកម្ចាស់ព្រះកោដ្ឋ ឯលោកឈុំ គេហៅថា លោកម្ចាស់បស្ចឹម ។

Khmer Story Lovers